



የትግራይ ዲሞክራሲያዊ ትብብር - ዲሞክራሲያዊ ምትሕብባር ትግራይ

TIGRIAN ALLIANCE FOR NATIONAL DEMOCRACY (TAND)
e-mail: ezanareg@hotmail.com

የቀውሱ ተጠያቂ በመገንጠል ሲመሽግ !!!

የህወሓት/ኢህአዴግ ቁንጮዎች ለራሳቸው በማይገዙበት ሕገ-መንግስትና የሽብር ዓዋጅ በመሳሰሉ ‘ሕጎች’ ከሌላ ህዝቡ ሐሳብ የሚገልጽበት፣ ተቃውሞ የሚያስማማበትና ዜጋዊ ግዴታው የሚወጣበት መብቱን ለ27 ዓመታት አፍነው በመያዝ ስቃይ ሲያበዙበት በቃኝ ብሎ ቆርጦ መነሳቱ ባህሪያዊ ሂደት ነው። መከራና ግፍ መሸከም የበዛበት ህዝብ በቃኝ ብሎ ቢነሳ ታዲያ ጥፋቱ የማን ሊሆን ነው? ይህ ገዢ ቡድን ስልጣን ላይ ከወጣበት ቀን ጀምሮ ህዝብንም ሃብቱንም ቁጥጥሩ ስር አድርጎ፣ ሃገሪቱ የምትተዳደርበት ሰንካላ ሕጎችና ፖሊሲዎች በመንደፍና ተግባር ላይ በማዋል የተሰማራ አምባገነን አካል በመሆኑ ባመረረ ህዝባዊ ማዕበል ተከበዋል። በርግጥ የዚህ አምባገነን አካል ነጂው ቡድን ደግሞ የህወሓት አመራር ለመሆኑ አጠያያቂ ስለአይደል፣ የማዕበል ግፊት በዋናው ተጠያቂ ቡድን ማረፊ ተገቢ ነው።

ይህ የህወሓት አመራር በእኩይ ስራዎቹ (አፈና፣ ግድያ፣ እስራት፣ ሙስና፣ ህልቀተ-ድርቅ፣ . . .) ምክንያት ከመላው የኢትዮጵያ ህዝብ ጋር እየተጋጨ መጥቶ-መጥቶ፣ አሁን ደርሶ እንደ ማንኛው ኢትዮጵያዊ ሰለባ ባደረገው የትግራይ ህዝብ ጉያ ገብቶ ለመመሸግ የባጡን የቆጡን እያናፈሰ ይገኛል። ቀደም ሲል በሁሉም ጉባኤዎቹ ፈራተባ እያለ፣ በሙስና በስብሰባና፣ ፍትህን አኮላሽተናል፣ አምባገነንነትን አንግሰናል፣ ህዝባችንን ለአስከፊ ድህነት ዳርገናል፣ አጥፍተናል ግን ካሁን ወድያ አይለምደንም - ታዲያናልና ታገሱ ሲል እንደነበረ ይታወቃል። ያ’ሁሉ ስብከት ከጉቱ ወሬ ብቻ እየሆነ ስለተቃጠለበት፣ አሁን ደግሞ ሌላ እኩይ ዘዴ በመሻት ላይ መሆኑ ከሚያካሂዳቸው ቅስቀሳዎች መገንዘብ ችለናል። ይህን ያህል በደል በሃገርና በህዝብ ላይ ያደረሰ ድርጅት፣ እውነት መበደሉን ተሰምቶት ቢሆን ኖሮ ቢያንስ አልቻልኩም ብሎ ከስልጣን መውረድ ፣ አልያም ለቅጣት ሕግ ፊት መቅረብ ነበረበት እንጂ ጥፋቱን ባዲስ መልክ ለመቀጠል መተራመስ አልነበረበትም። በርግጥ ጥፋትን አምኖ ከስልጣን መላቀቅ ለአምባገነኖች እንግዳ ስለሆነ በተግባር ሊታይ አይታሰብም። ይልቁንስ የሚያሳዝነው፣ በአሁኑ ወቅት ሁለት የከሰሩ ግን አደገኛ የቅስቀሳ አርማዎች አንግቦ በስፋት እየተንቀሳቀሰ መገኘቱ ነው።

1ኛው “የትግራይ ህዝብና ህወሓት አንድ አካል ናቸው” የሚል ሲሆን፣ **2ኛው** ደግሞ “ተቃውሞ ከበዛብን እንገነጠላለን” የሚል መፈክር ነው። ሁለቱም መፈክሮች ጭንቀት የፈጠራቸው የደካማነት ምልክቶች እንጂ ጤነኛ አእምሮ ያለው ሰው የሚያፈልቃቸው የመፍትሄ ሐሳቦች ሊሆኑ አይችሉም። አንድ-ባንድ እንያቸው።

በቅድሚያ በማንኛውም ህብረተሰብ የተለያዩ አመለካከቶች፣ ዝንባሌዎች፣ እምነቶች፣ ፍላጎቶች፣ ወዘተ እስካሉ ድረስ ሁሉም በአንድ ድርጅት ይወከላሉ ብሎ ማሰብ የግንዛቤ ጥበት ከመሆኑ አልፎ አምባገነንነትን ማስተናገድ ነው። አብዝሃነት (pluralism) የሚለው ጽንሰ-ሐሳብን አለማወቅ አልያም እያወቁ ሆን ብሎ ንቆ ማለፍን ያሳያል። ከዚህ እውነታ ስንነሳ ህወሓት በመሰረቱ “የትግራይ ህዝብና ህወሓት አንድ አካል” አድርጎ ማሰቡ ፍጹም ስህተት ነው። ከዚህ አልፎ ደግሞ በጠመንጃ ፣ በሰለላ፣ በድርጅታዊ መዋቅር (ጥርናፈ)፣ በአሸባሪ ፕሮፓጋንዳ ተጠፍሮ የተያዘ ህዝብን - በረት ውስጥ እንደታጎረ እንሰሳ ቆጥሮ - የኔ ነው ማለቱ የለየለት ድንቁርና ከመሆኑ አልፎ ያ’በረት የተጣሰ እለት የሚከተለውን ጣጣ አማትሮ አለማየትም ነው። ለነገሩ አምባገነኖች ከተሰቀሉበት ጣራ ክፉኛ የሚወድቁት በዚህ ምክንያት መሆኑ ነው።

እግረ-መንገዳችን አንድ የሚገርም ምጻት ለማከል እንወዳለን። በአንድ በኩል የህወሓት መሪዎች “የትግራይ ህዝብና ህወሓት አንድ አካል ነው” የሚለው ብሂል ሲያራግቡ፣ በሌላ በኩል ደግሞ ጽንፈኛ ፖለቲከኞች ያንኑ ብሂል እንዳለ በመድገም “የትግራይ ህዝብና ህወሓት አንድ ናቸው” ይሉናል። የሁለቱም መነሻ ከላይ የጠቀስነው፣ ያው ድንክየው አመለካከት ቢሆንም፣ የፊተኞቹ አንድ ነን የሚሉት ሊጠቅሙት አስበውለት ሳይሆን፣ ሆን ብለው እንደ ምሽግ ሊጠቀሙበት ፈልገው ሲሆን፣ የኋለኞቹ ደግሞ “የትግራይ ህዝብና ህወሓት አንድ ስለሆኑ አብረው መጥፋት አለባቸው” ከሚል ደንባራ አመለካከት ተነስተው ነው። ምጻት ይሉታል ይህ ነው። ለነገሩ የሁለቱም ህብረተሰብዊ ግንዛቤ አንድ በመሆኑ ሁለት ገጽ ባለው አንድ ሳንቲም ሊመሰሉ ይቻላሉ።



2ኛው መገንጠልን እንደ አማራጭ መፍትሄ ወስዶ መቀስቀሱ ሌላኛው ኋላ-ቀር ብሎም ማለቂያ የሌለው ሰበቡን ካለመገንዘብ የሚነሳ የጨለምተኞች ስግብግባዊ አመለካከት ነው። ዓለማቀፋዊነት ሃገሮችን ይሁን አህጉሮችን የማዋህድ አቅጣጫ በያዘበት 21ኛው ክፍለ-ዘመን የብሄር ግንጠላ ብሎ ማሰብ፣ ደግሞም ከበሰበሰ አገዛዝ ጋር፣ ከኋላ-ቀርነት የወረደ ዝቃጭና ጨለምተኛ አስተሳሰብ ነው ቢባል አይበዛበትም።

የህወሓት መሪዎች ለዓመታት በዘዴ ሲያራምዱት የነበረው የመገንጠል ሕልማቸው፣ አሁን በፈጠሩት ቀውስ ሳቢያ በመሳካት ላይ ያለ ስለመሰላቸው ነባር አፈ-ጮሌ ካድሬዎቻቸውን በማሰማራት “ተቃውሞ ከበዛብን መገንጠል አለብን” እያሉ መስበክ ጀምረዋል። እነሱ ቤት ሁሉም ፋሲካ ስለሆነ መገንጠል በህዝቡና በሃገሪቱ ቀጣይ እጣ ምን ዓይነት ምስቅልቅል እንደሚያስከትል አይታያቸውም። ከየት ተነስተው ወዴትና ማንን ይዘው እንደሚገነጠሉ የሚያውቁትም የሚሉትም ነገር ስለሌለ ህልማቸው ባዶ ቅዠት ከመሆን አልፎ ይዘአቸው እንደሚበንም ከወዲሁ ልናስገነዝባቸው እንወዳለን።

ለመሆኑ መገንጠል እንደ መፍትሄ ማን ነው የሚያቀነቅነው? ለምንስ እንደ መፍትሄ ይነሳል? በንድፈ-ሐሳብ ደረጃ ስናየው አፋኝ ስርዓት ስር ከመኖር ይልቅ ስርዓቱ ካንሰራራበት ሃገር ተነጥለን፣ የራሳችን “ነጻ” ስርዓት መስርተን መኖር ይሻላል በማለት የፖለቲካ ልሂቃን/ነጋዴዎች ያነሱታል፤ ህዝቡም መስሎት ሐሳቡን ሊደግፍ ይችላል። የተገነጠሉ ህዝቦች ተመልሰው፣ ያንኑ ዓይነት አፋኝ ስርዓት እጅ መውደቃቸው ግን አልቀረም። እንደገና አፈና ውስጥ የገቡት፣ በተገንጣዩ ክልል ውስጥ የሚገኘው ብሄረሰብ ሁሉ የመገንጠል ጥያቄ ሊያነሱ ነው ማለት ነው። በዚህ ሂደት ማለቂያ የሌለው ግንጠላ ይከተልና መጨረሻው ሃገር-አልባ መሆን ነው። የስክነ አእምሮ ያለው ሰው ይህን አያስብም።

ድሮውም ችግሩ አፋኝ ስርዓት ያሰፈነው እንጂ የመገንጠል ወይም ያለመገንጠል ጉዳይ ስላልነበረ የመገንጠልን ጥያቄ ትርጉም-አልባ ሆኖ ይቀራል። ስለዚህ ከአፈና ለመላቀቅ፣ አፋኝ ስርዓቱ ነው መፍረስ ያለበት ወይስ ዘመናት ያስቆጠረው - ትውልድ ተሻጋሪ - የጋራው ሃገር ነው? የሚለው ጥያቄ እንድናነሳ እንገደዳለን። መልሱም ባጭሩ እነዛ መገንጠልን የቀሰቀሱ ችግሮች ዘላቂ መፍትሄ እንዲያገኙ ለፍትሃዊ ስርዓት መመስረት መታገል እንጂ መገንጠል በራሱ መፍትሄ ሊሆን እንደማይችል ከታሪክም ከአካባቢያችንም መገንዘብ ይቻላል።

ጥንትም ይሁን ዛሬ የኢትዮጵያ ህዝቦች (ብሄሮች ይባሉ ብሄረሰቦች) ጦረኛ መሪዎቹ አስወጥተን ስናያቸው፣ በመካከላቸው ይህ ነው የሚባል ቅራኔ የላቸውም። እንከን ባይጠፋውም፣ በፖለቲካ፣ በኢኮኖሚ፣ በሃይማኖት፣ በባህል፣ በትግል፣ ክሮች የተጠላለፈ የጎላ ረዥም የአንድነት ታሪክ ግን አላቸው። የሁሉም ፍላጎት መብታቸው ተከብሮ፣ ስርተው ግረው በሰላም መኖር ነው። ለስልጣንና ለብዝበዛ የተሰመሩ ገዢዎች ግን የህዝቡን በጎ ግንኙነትና የነቃ አንድነት፣ እላፊ ጥቅማቸውን የሚፈታተን ሆኖ ሲያገኙት፣ ፈተናውን ከህዝቡ ጋር ተመካክሮ እንደማለፍ አንዱን ወገን በሌላው ላይ በማነሳሳት የስልጣን ጊዜ ሊገዙ ሲንደፋደፉ ይታያሉ። አሁን በመላ ሃገሪቱ ተቀስቅሶ ያለው ቀውስና ግጭት በዚህ ምክንያት ነው። ስለዚህም የዚህ ሁሉ ግጭትና ቀውስ ፈጣሪው የህወሓት አመራር እንጂ አፈናና ድህነት ያንገፈገፈው ህዝብ ሊሆን አይችልም።

በርግጥ የግጭቱና የቀውሱ ባለቤት የህወሓት ገዢ መደብ ሰንካላ አመራር ሆኖ እያለ፣ ህወሓት አሁን ታሪክ ቢሆንም ድርጅቱ ከመፈጠሩ በፊት ጀምሮ በሃገሪቱ ተሰማርቶ፣ ስርቶ-ግሮ በሚኖረው የትግራይ ሰው ጥቃት እየደረሰ እንዳለ ይታወቃል። ይህ ብሄር-ተኮር የሆነው ግብታዊ ጥቃት አጥብቀን እንቃወመዋለን። የአፈናው ግድያው፣ እስራቱ፣ ሙስናው፣ ህልቀተ-ድርቁ፣ ተጠያቂው የህወሓት/ኢህአዴግ አመራር እንጂ፣ የነዚህ እኩይ ተግባሮች ሰለባ የሆነው የትግራይ ህዝብ ሊሆን እንደማይችል ደግመን ደጋግመን ለመግለጽ እንገደዳለን። “መበደልማ ወታደሩ በድለዋል፣ ግን ገበሬ ይካስ” የሚለው ኋላ-ቀር ባላባታዊ ብሄል ካልተጠናወተን በስተቀር፣ የቀውሱም ይሁን ቀውሱን ተከትሎ እየደረሰ ላለው ጥፋት ዋናው ተጠያቂ የህወሓት/ኢህአዴግ አመራር ስለሆነ ጥቃቱ በአጥቂው ላይ ቢያርፍ የጋራው ትግላችን ውጤታማ ይሆናል ብለን እግረመንገዳችን እንመክራለን። የተከፋው የትግራይ ህዝብ ደግሞ አልተቃወመም፣ አልተነሳም ተብሎ አይከሰስም። የሚዘግብለት ሚዲያ አላገኘም እንጂ፣ ካንዴም ሁለቴም በተምቤን-ዓቢይዳዲ፣ በአጽቢ-2 አውላዕሎ፣ በአድዋ-ነበላት፣ በዓጋሙ-ዓዲግራት፣ በመቐለ-እግሪ ሐሪባ፣ ወዘተ ተቃውሞ በማስነሳቱ ኩፍኛ ተመትቶ በማገገም ላይ ነው የሚገኘው፣ ቁስሎም አልሻረም። የአዲስ አበባ ህዝብ ካንዴም ሁለቴም ክፋኛ ተደብድቦ በማገገምና ለማይቀርለት ትግል በማኩብኩብ ላይ እንዳለ ሁሉ ያኛውም በዚህ ዓይነት ሁኔታ ውስጥ ነው ያለው። ያም ሆኖ ከአብራኩ የወጡ ልጆቹ በዓረና-



የትግራይ ዲሞክራሲያዊ ትብብር - ዲሞክራሲያዊ ምትሕብባር ትግራይ

TIGRIAN ALLIANCE FOR NATIONAL DEMOCRACY (TAND)
e-mail: ezanareg@hotmail.com

ትግራይ፣ በትዴት/TAND፣ በደምህት፣ እንዲሁም በተወሰኑ ሲቪል ማህበራት ተደራጅተው እየታገሉ ናቸው። አፈናው አላላውስ ብለው በተናጠል ሲታገል የቆየው ወጣቱ ደግሞ ስዩም መስፍን “... ወዴት እየሄደ እንዳለ ማየት አቅቶታል፣ የጥፋት መንገድ እየተጓዘ ነው።” ቢለውም፣ በአሁኑ ወቅት ተሰባስቦ ለፍትሃዊ ለውጥ መታገል ጀምረዋል። የትግራይ ህዝብና ህወሓት ፍጹም አንድ አይደሉም! አልነበሩም! ሊሆኑም አይችሉም። መንገጠል ለጨለመባቸው እንጂ በህዝባችን ዘንድ ተቀባይነት የለውም እያላቸው ነው።

በኢትዮጵያችን አምባገነኑ ስርዓት ተወግዶ የጋራ ፍትሐዊ ስርዓት (መንስህ) ሊመሰረት ከተፈለገ፣ ይህ የትግራይ ተቃዋሚዎች ትግል ከሌሎቹ የኢትዮጵያ ተቃዋሚ ሃይላት ትግል ጋር ማቀናጀት የግድ አስፈላጊ ነው። ምክንያቱም አንደኛ ነገር ለ27 ዓመታት ስልጣን ላይ የተቀመጠው አምባገነኑ ህወሓት/ኢህአዴግ እየተፈረከ ሲሆንም ዋናው ሃይሉ እንዳለ የለውጡን ሂደት በማደናቀፍ ላይ ነው የሚገኘው፣ ሁለተኛም ካሁን ወድያ በኢትዮጵያ መመስረት ያለበት መንግስታዊ ስርዓተ-ህዝብ (መንስህ) ለሁሉም እንደየእምነቱ በጋራ በሚደነገገው ሕገ-ህዝብ የሚያስተናግድ፣ በሁሉም ተሳትፎና ይሁንታ መምስረት ስላለበት ነው።

ትግሉ በዚህ መልክ እየተጋጋለ ባለበት ወቅት፣ አምባገነኑ ህወሓት/ኢህአዴግ ሁለት ምርጫዎች አሉት። አንዱ **ማስመሰሉን ትቶ**፣ የለውጡ አጋር መሆን ነው። ለዚህም ፖለቲካ ምህዳሩ በማስፋት ሁሉም ዜጋ እኩል የሚሳተፍበት መድረክ፣ ጸሐይዋ ሳትጠልቅ ማዘጋጀትና ፖለቲካ እስረኞች ያለቅድመ ሁኔታ ባስቸኳይ መልቀቅ፣ ሁሉም የፖለቲካ ሃይሎች ማሳተፍ፣ ዲሞክራሲን የሚያቀጭጭ ሕጎችን መሰረዝ፣ ፍትሃዊና ዲሞክራሲያዊ ምርጫ የሚደረግበት ሁኔታ መፍጠር ሲሆን፣ ሁለተኛው ደግሞ እየተጋጋለ ባለው ህዝባዊ ማዕበል ተጠራርጎ መወገድ ነውና ምርጫው ለሚመለከተው እዚህ ላይ እንተወዋለን። ትኩረታችንም የየራሳችን የቤት ስራ በሰከነ መንገድ ማቀላጠፍ ነው።

ከብዙ ያልተሳካ ውጣ-ውረድ በኋላ፣ አሁን በመላ ሃገሪቱ ፍትሐዊ ለውጥን ታሳቢ ያደረገ በጋራ ተሰባስቦ የመታገል ተስፋ ሰጪ አዝማሚያ እየታየ ነው። ቀደም ሲል መፈንጠቅ የነበረበት ይህ በጎ አዝማሚያ ሊበረታታና ጎልብቶ ተፈላጊውን ለውጥ ያስገኝ ዘንድ እያንዳንዱ ለውጡን ፈላጊ ግለሰብ ይሁን ድርጅት የበኩሉን አስተዋጽኦ ማከል ይጠበቅበታል። ሃገር የጋራ እንደሆነው ሁሉ ሃገርን የሚመራ ስርዓት ደግሞ የግድ የጋራ መሆን አለበትና! የጋራ ስርዓት መስርቶ በእኩልነት አብሮ ለመበልጸግ ብቸኛው መንገዱ ይህ ነውና። በትግሉ መስመር የቀደመውን እየደገፍን፣ ጽንፈኛውን እያረምን፣ ኋላ የቀረውን እያበረታታን በልበ - ሰፊነት ቆርጠን ስንታገል ነው እግባችን የምንደርሰው እንላለን።

ድል ለኢትዮጵያ ህዝብ!!!
ት. ዴ. ት.
የካቲት 2018 ዓ/ም/ፈ.